

Образложение кон постигнатите резултати на Макстил А.Д. Скопје за периодот јануари – септември 2024 година

Тековната 2024 година може да се окарактеризира како тешка година за глобалната побарувачка за челик, во која глобалниот производствен сектор ја продолжи борбата со постојаните спротивставени ветрови како што се опаѓање на куповната моќ на домаќинствата, монетарно затегнување и ескалацијата на геополитичката неизвесност. И покрај тековните предизвици преовладува оптимизам дека глобалната побарувачка за челик ќе влезе во фаза на умерен раст во текот на наредната година. Клучните детерминанти на глобалната побарувачка на челик за наредната година се смета дека ќе бидат напредокот постигнат во делот на стабилизацијата на кинескиот сектор за недвижности, ефективност на приспособувањето на каматните стапки во поттикнувањето на приватната потрошувачка, деловните инвестиции и траекторијата на трошоците во инфраструктурните проекти посветени на декарбонизација и дигитална трансформација во големите глобални економии.

Макстил, како еден од најзначајните производители на толовалани дебел лимови во регионот постојано ги следи глобалните текови и во континуитет врши прилагодување на своето работење и успева навремено да одговори на тековната побарувачка на челик.

Макстил АД – Скопје за периодот јануари – септември 2024 година оствари позитивни финансиски резултати искажани во неревидираните поединечни финансиски извештаи.

Остварено производство и реализација

Оствареното производство на дебел лимови во првите три квартали на 2024 во производниот погон Валавница изнесува 216.735т. што споредено со 215.771т. во истиот период на 2023 претставува зголемување од 0,45%, додека во однос на поставениот произведен план за првите девет месеци од годинава (221.680т.) претставува намалување од 3%. Оствареното производство на челичанските слабови во извештајниот период е 220.883т. што споредено со 209.938т. во 2023 претставува зголемување од 5%, додека во однос на планираното производство за првите три квартали во годината (194.200т.) претставува зголемување од 13%.

Табела бр.1 Производство на слабови и лимови (количина во тони)

производство во тони	2024	2023
производство на слабови	220.883	209.938
производство на лимови	216.735	215.771

Реализацијата на топоваланите дебели лимови во количински показатели за деветте месеци од годинава изнесува 223.826т., што споредено со 233.243т. во истиот период од минатата година претставува намалување од 5%.

Табела бр.2 Реализација на лимови (количина во тони)

реализација на лимови во тони	2024	2023
директна продажба	72.344	63.540
договор за преработка	151.482	169.703
Вкупна реализација	223.826	233.243

Вкупни приходи

Во овој период се остварени приходи од работење во износ од 6,27 милијарди денари, од кои приходите од продажби како носечка ставка во структурата на вкупните приходи учествуваат со дури 99%. Споредено со истиот период од 2023 остварените приходи од работењето (6,46 милијарди) се пониски за 3%. Намалените приходи воглавно се должат на намалената реализација како и променет соодносот помеѓу директната продажба на Макстил и договорите за преработка.

Табела бр.3 Остварени приходи од продажба

(Во 000 Ден.)

остварени приходи од директна продажба и приходи од преработка	2024	2023
приходи од директна продажба	3.785.873	3.788.393
приходи од преработка	2.446.270	2.504.817
Вкупни приходи	6.232.144	6.293.211

Вкупни расходи

Во првите девет месеци од работењето остварените расходи изнесуваа 5,65 милијарди денари, од кои трошоците за производство се носечка ставка и во структурата на вкупните расходи учествуваат со 91%. Споредено со истиот период во 2023 година остварените расходи од работењето (5,88 милијарди денари) се пониски за 4%.

Добивка пред оданочување и нето добивка

Табела бр.4 Остварена добивка

Добивка	(Во 000 Ден.)		
	2024 Износ	2023 Износ	Индекс 24/23
Нето добивка	213.861	170.788	125
Добивка пред оданочување	241.469	195.997	123

Добивката пред оданочување во извештајниот период е 241 милиони денари и е повисока за 23% од остварената во истиот период од 2023, додека нето добивката изнесува 214 милиони денари, повисока за 25% од остварената во истиот период во минатата година. Зголемувањето на добивката во голема мера се должи на извршената задолжителна исплата на солидарниот данок во износ од 257 милиони денари, којшто беше пресметан во септември 2023 и кој не произлегува од оперативното работење на компанијата. Во последниот квартал од годинава не се очекуваат позначајни промени во делот на продажните цени и трошоците за производство.

Исплатени дивиденди

Во овој период компанијата нема извршена исплата на дивиденди по акција заради пренесени загуби од претходниот период.

Сметководствени политики и методи на вреднување

Сметководствените политики и методи на вреднување на позициите во финансиските извештаи на Макстил АД, во текот на овој период од 2024 година не се променети.

Инвестиции

Во текот на деветте месеци од 2024 реализирани се инвестициони активности за одржување во кондиционата спремност на инсталираната опрема и производните линии, како и за подобрување на безбедноста при работа во износ од 140,5 милиони денари.

Кредитна задолженост

Обврските по кредити изнесуваат 1.938,5 милиони денари и се намалени во однос на декември 2023 година за 12,5% како резултат на нето-ефектот од нови повлекувања и отплатени доспеани рати од кредитните линии.

,

Очекувања за претстојниот период

Во наредниот период, односно до крајот на годината не се очекуваат позначајни промени во пазарната позиција на Макстил. Снабдувањето со основните влезни материјали како старото железо, електричната енергија, природниот гас, огноотпорните материјали и феролегурите, се одвива тековно и по стабилни цени, што придонесува за предвидливост на цената на чинење. Во ноември се очекува благ пораст на цената на електричната енергија, додека цената на нафтата и природниот гас е стабилна. Предвидено е континуирано работење на двата погона, Челичрница и Валавница. Обезбеденоста со нарачки е на високо ниво. На почетокот на наредната година се предвидува благ пораст на цената на лимот. Транспортот се одвива тековно, особено камионскиот, кој и понатаму е доминантен. Цената на транспортот е стабилна, а цената на нафтата бележи надолен тренд. Во наредниот период предвидени се поголеми инвестиции во погонот Валавница заради надминување на проблемот со тесните грла, како и прилагодување на можностите на барањата на комитентите. Во Европската Унија продолжен е рокот за употреба на руски слабови, кој требаше да трае до крајот на септември со што понудата на лимови ќе остане значителна. Асортиманот во голема мера е сличен како и минатата година, доминираат лимовите со помали дебелини, особени 5мм, а како најзначајни сектори каде Макстил ги пласира производите остануваат и понатаму бродоградбата, енергетскиот сектор и индустријата на градежни конструкции. Конкуренцијата во Европа и натаму се намалува заради затворање на железарите, а снабдувањето со лимови од Кина, Индија и Бразил е поврзано со долги рокови на испорака. Актуелен предизвик е кадровската екипираност, со забележителна флукуација, а обезбедувањето на адекватни профили на вработени, особено од производните занимања е се потешка, а во иднина очекуваме да биде најзначаен лимитирачки фактор.

Општествена одговорност

Во континуитет сме активни во делот на општествената одговорност, продолжуваме со спроведување на предвидените проекти, а грижата за животната средина, активната поддршка на концептот за циркуларна економија, подготовките за производството на зелен челик и трасирањето на цврстата определба за „нула отпад“ остануваат врвните компаниски приоритети. Исто така, преку различни проекти ја продолжуваме нашата соработка со локалната општина, сè со цел креирање на позитивен пример како кај најмладите жители, така и кај целокупното население на нашата општина, а остануваме посветени и на поддршката на ранливите категории на граѓани.

Скопје, 31.10.2024 година